

Script of Morning Gojri News Bulletin 10 August 2024 at 1015Hrs

مارننگ گو جری نیوز بلیٹن مورخہ 10 اگست 2024

یوہ آکا شوانی جموں بے محمد اکرم چودھری خبر سُنو۔

ECI India

جموں کشمیر مانہ جلد اسمبلی انتخابات آلے پا سے اشارو کرتاں واں اعلیٰ چناؤ کمشنر راجیو کمار نے کہیو بے جے کسے وی اندرونی یاہ بیرونی طاقت نانہہ جمہو ری عمل مانہہ دخل اندازی کرن غی اجازت نہیں دتی جا نے گی۔ جموں مانہہ گذشتہ روز ذرائع ابلاغ نال گل کرتاں واں اعلیٰ چناؤ کمشنر نے جموں کشمیر مانہہ جلد توں جلد اسمبلی انتخابات کران غا واعده نانہہ دہراتاں واں کہیو جے بِن ویلو آگیو بے جے جموں کشمیر غا لوکاں نانہہ انتخابات غے ذریعے چنی وی سرکا ر دیاں۔ حالانکہ اعلیٰ چناؤ کمشنر نے انتخابات کرایا جان غی تا ریخ واضع نہیں کی بے۔ ور امید کی جا سکے جے امرناتہ یا ترہ اختتام پزیر ہون ور دہلی مانہہ حفاظتی صورتحال غا جائزہ توں بعد آخری تا ریخ غو اعلان کیو جا سکے۔ واضع رہ جے جموں کشمیر مانہہ 2014 توں اسمبلی انتخابات نہیں ہوا ہیں تے اس ضمن مانہہ عدالتِ عظمیٰ نے جموں کشمیر مانہہ 30 ستمبر 2024 تک انتخابات کرایا جان با رے ہدایت جا ری کی تھیں۔

Cabinet PMAY

مرکزی کابینہ نے پر دہان منتری آواس یوجنا دیہی 2.0 سکیم نانہہ منظوری دے دتی ہے۔ تے اس سلسلہ مانہہ پر دہان منتری آواس یوجنا گرامین نانہہ مالی سال 25/2024 توں 29/2028 درمیان عملان غی منظوری وی دے دتی ہے۔ پچھلی رات میڈیا نانہہ جانکا ری دیتاں واں اطلاعات و نشریات غا وزیر اشونی ویشنو نے کہیو جے 3 کروڑ کھر کوٹھا پردہان منتری آواس یوجنا غے تحت تعمیر کیا جا نیں گا۔ جن مانہہ 2 کروڑ کھر کوٹھا دیہی علاقہ مانہہ تعمیر کیا جا نیں گا تے یاہ سکیم 3 لکھ 60 ہزار کروڑ روپیاں غی ہے۔ پر دہان منتری آواس یوجنا 2.0 غے تحت 1 کروڑ دیہی غریب تے درمیانہ درجہ غا لوکاں نانہہ 5 سالانہ دیہی علاقہ غے اندر مناسب قیمتاں مانہہ مکان کرایا ور لین، خریدن تے تعمیر کیا جان مانہہ مالی امداد مہیا کراوے گی۔ اس سکیم غے تحت 20 لاکھ روپیاں غی سرکا ری مدد اہل کُنبہ نانہہ دتی جا نے گی۔

Cabinet Sc/St

سرکا ر نے واضع کر دتو بے جے درجہ فہرست ذات تے درجہ فہرست قبیلان غا تخصص مانہہ قانون غے اندر کریمی لئیر غو کوئی وی ضابطو نہیں ہے۔ تے درجہ فہرست قبیلان تے درجہ فہرست ذاتاں مانہہ تخصص قانون غے مطابق دتی گئی ہے۔ اس ضمن مانہہ گل کرتاں واں اطلاعات و نشریات غا وزیر اشونی ویشنو نے واضع کیو ہے۔ اُنہاں نے دسیو جے گذشتہ روز یوہ معاملو مرکزی کابینہ غے ہاندے غو ر و خوض واسطے رکھیو گیو تھو چونکہ عدالتِ عظمیٰ غی طرفوں درجہ فہرست قبائل تے درجہ فہرست ذاتاں غے متعلق حالیہ اک فیصلو سنایو گیو ہے۔

Budha Amarnath Yatra

اک ہزار 4 سو 38 یا تریاں ور مشتمل اک تازو جتھو جموں توں بڈھا امرناتھ واسطے روانہ ہووے۔ واضع رہ جے یہ یا تری جموں صوبہ غا سرحدی ضلع پونچھ غی تحصیل منڈی مانہہ قائم بڈھا امرناتھ غا درشن واسطے روانہ ہوا ہیں۔ آکاشوانی جموں غا نمائندہ غی رپورٹ غے مطابق یا تریاں غا اس جتھا مانہہ 8 سو 88 مرد، 5 سو 42 کالسرین، 8 بچہ شامل ہیں۔ جہیڑا اج اتوں 32 گڈیاں غا قافلہ مانہہ سخت حفاظتی انتظامات غے بشکار درشن واسطے روانہ ہوا ہیں۔

Jammu Narcotics

جموں پولیس نے گذشتہ روز اک بڑی کا روائی انجام دیتاں واں 33 کلو گرام ہیروین اپنا قبضہ مانہہ لی ہے۔ جس غی قیمت 33 کروڑ روپیہ ہے۔ پولیس نے منشیات غی اس کھیپ مانہہ بس اڈہ توں قبضہ مانہہ لیو گیو ہے۔ تے اس دوران مشکوک اشخاص مانہہ وی حراست مانہہ لیو گیو ہے۔ پولیس غا ایڈیشنل ڈائریکٹر جنرل جموں انڈجین نے دسیو ہے جے قابل اعتماد اطلاع جس مانہہ پتو چلیو تھو جے پنجاب غو اک بسنیک اکھنور غا سرحدی علاقہ توں بس اڈہ آئے پا سے آرہیو ہے تے اس سلسلہ مانہہ کا روائی کرتاں واں پولیس غا جواناں نے مشکوک شخص مانہہ اک بیگ سمیت پکڑیو جس مانہہ لگ بھگ 33 کلو گرام ہیروین غا پیکٹ تھا۔ جس مانہہ شاید اس تسکر نے پنجاب لے جانوتھو۔ اس سلسلہ مانہہ ایف آئی آر نمبر 2024/41 زیر دفعہ 21/8 تے 22 این ڈی پی ایس ایکٹ غے تحت پولیس سٹیشن بس اڈہ مانہہ درج کی گئی ہے۔

CSPDS

خوراک سیول سپلائی تے صارفین امور محکمہ جموں کشمیر یوٹی مانہہ 25 عشاریہ 11 لکھ کُنباں مانہہ مفت تے امداد غے طور اناج مہیا کرا رہیو ہے۔ جہیڑا 98 عشاریہ 62 لکھ مستفیداں ور مشتمل ہیں۔ 66 عشاریہ 17 لکھ مستفید جہیڑا قومی خوراک تحفظ ایکٹ غے تحت آویں اُن مانہہ مفت راشن دتو جا ئے گو تے باقی 32 عشاریہ 44 لکھ لوکاں مانہہ بڑا پیمانہ ور امدادی نرخاں ور اناج مہیا کرایو جا ئے گو۔ اس بارے چیف سیکریٹری اتل ڈلو غی صدارت مانہہ گذشتہ روز سرینگر مانہہ محکمہ غی اک جائزہ میٹنگ غے دوران دسیو گیو ہے۔ اک قوم ”اک راشن کارڈ پالیسی“ غے متعلق دسیو گیو ہے جے 35 لکھ لین دین ہن توڑی یوٹی غے اندر کیو گیو ہے۔

اس غے نال ہی خبراں غو یوہ بلیٹن ختم ہووے۔